

Julian Phaxsiw parlaski Siku Mamanimpi:

Julian: Mä aymara jilampiwa parlañani kunalaykutix jupawa qhaya patunkamayani uru saraqataru junyu phaxsina "machaq mara" amtkasinaraki khaysa Suecia markana ut'ayi: www.akhulli.com jichhaxa phuqharakiwa mä mara uka irnaqawipampi. Wali askipuniwa aka uñstatapaxa jiwasa aymara-qhichwanakatakixa, ukhamana jiwaspacha amuyunakasa sumana amuyt'apxañasataki.

Jilata Siku kawkhankiritasa?

Siku: Nayaxa khaysa Kumana tuqinkiritwa, ukaxa jikxatasiwa khaysa *Titiqaqa* quta jak'ana, jichhurunakanxa uksankiri markanakaxa "provincia Los Andes" sutimpiwa uñt'ataxarakiwa.

Julian: Kunas aymaraxa jumataki?

Siku: Aymaraxa jach'a markawa jichhurunakanxa, aymaranakaxa Tawantinsuyu uraqinwa k'ajsutayna, aymaranakaxa niyapuni 5511 marwa phuqhaxtanxa patunkamayani aka junyu phaxsina, ukhamaraki Tawantinsuyu uraqpachana. *Aymara aru* parlañaxa jutarakixa waranqa, waranqa maranakatpacha jichhurunnakama. *Jaqi Aru* sutimpi uñt'atarakinxu nayrapachanakaxa, ukaxa sañwa munistu taqi jaqinakan arupa.

Julian: Jichha qhipa maranakanxa kunjamas aymaranakan sartawipaxa, kunapachat'i nayax parlaskayata mä jach'a tantachawina aymar jila-kullakanakampi, jupanakaxa sapxituwa wali llakt'asita: markasaxa chhaqtxaniw sasina, kunjamsa juman amuyumaxa?

Siku: Aymaraxa yaqhipanakatakixa janipuniw akch'as walikiti, p'inqawa aymarataw sañaxa sapxarakiwa, aymaraxa chhaqhayxañanakasaw sapxipi Bolivia marka apnaqirinakasaxa, aymara parlañaxa wawanakasaxa armapxañapawa saskarakiwa kullaka *Mauricia Kunturixa*. Uka kullakarakiwa wawanakapasuxa castillanuta parli sapurunjama, janiw aymara parlapxañapxa munkiti kunalaykutix aymarata parlirinakaxa jichhk'achatawa siwa, ukatwa wawanakasax castillanu nayraqatax yatipxañapa, ukxarusti Inglés, frances uka arunaksa saskiwa. Janipuniw aymaraxa yatipxañapakiti siwa kullaka *Mauricia Kunturi*.

Nayaxa ukxaruxa amuytwa; mä markat'i jani pachpa amuyupampi sartki ukanakaxa janipuniw akch'as nayraruxa sarkaspati, mä markat'i jani pachpa p'iqipampi amuyt'ki ukanakaxa chhatapxaniwa jan mayampitakiraki aka pacha uraqitxa. Ukalaykup'i jiwasanakaruxa wakt'istu aymarata nayraqata amuyapxañanakasa, parlapxañanakasa, qillqapxañanaka saraki; ukxaruwa wakt'istu yatxatañaraki yaqha arunaksa.

Julian: Parltanwa aymarata, jisa wali suma amuyunakawa mistuski...

Sapxitasmati kunapachkamas aymaranakax akhama laxrasata parlasiskañani??

Siku: Jisa wali musparkayawa aymara arusaxa, sinti jach'arakiwa yaqha arunakat sipanxa, yamakisa castillanu aruxa aymarata sipanxa wali jichhk'akipuniwa, sueco arusa ukakipakirakiwa, innlé aruxa ukhamakirakiwa yatiripatakixa. Aymara aruxa aka qhipa maranakanxa jach'a arutwa uñt'ataxi.

Ukatpi aymaraxa sumana apnaqataxi cibernetica tuqina: ATAMIRI uksankirinakaw uksaruxa uchawayapxaraki, jupanakarakiw sasipki aymaraxa mä aruwa yaqha arunakar jaqukipañataki, ukarakiw castillanunxa uñt'atarakixi (Traductor Multilingüe) sutimpi.

Jichhax sasksnawa kunapachkamasa aymaraxa qillqataskani?, parlataskani?, ullataskani?; ukxaruxa jumanakaw ukanakxa amuyapxasma. Taqimaynitwa ukanakaxa pinti.

Julian: Mä arwa qhanañchta cibernética sasina: **kunas cibernética??**

Siku: Aksa Europa markanakanxa ukhamaraki khaysa EEUU uksansa irnaqawinakaxa mayacht'ataxiwa kumputaturampi, janiw nayrapachjamakiti, mä irnaqawinxä utjañapapuniwa maya kumputaturasa, jan ukampisti janiw sumana sarxarkiti irnaqawinakaxa.

Aka qhipa maranakanwa uñstawayxaraki Internet sata mä jach'a yanapa. Internet tuqixa maynixa janiw biblioteka tuqiruxa sarkxiti pachpa utanwa Internet tuqiraki walt'ata yatiyawinaksa ist'arakispa, walja qillqatanakwa ullapxtan niyapuni taqpach arunakana.

Internet ukxa tuqisa; jichhaxa *Web* ukanakwa ut'ayapxasktana yaqhanakan ullapxañanakapatakisa, wali jach'aspawa Cibernética tuqita parlañaxa.

Julian: Wali musparkañawa, wali askirakiwa uka amuyumaxa.

Aymaranakaxa ukhamaraki qhichwanakasa kunjamansa mayacht'asipxsna??

Siku: Uñjasipktanwa walja mathapiwinaka, jikhaptawinaka ukanakanwa qhichwa-aymaranakaxa jiwasanakxata parlakipasixktanxa, markanakasata, lup'iwinakasa walt'atarakiwa akurunakanxa mistuskaraki, jilata Julianu nayaxa sirismawa janipuniwa aymar-qhichwanakaxa kunapachasa t'aqxtatapktanti, mä wawakiwa amuykipasktan Tawantinsuyu wiñay markanakan sumapatakiraki.

Julian: Waljaninakaw pulitkaru mitisiwayapxi jichhurkamaxa.

Ukaxa waliti jiwasanakataki??

Siku: Niyapuni walja jila kullakanakasawa parlamintu tuqiruxa mantawayapxi.

Jupanakaruwa jiskt'añ munta: Kunatsa janipuni aymara, qhichwa, waraní, uru tukinaru wakt'ki ukanaka mayipki?? Kunatsa axsararu tukupxi uka parlamintu manqhinxä?? Kunalaykusa nayriri amtawinakapxa armasipxi niyaki parlamintunkasinxa??

Waljawa jiskt'awinakaxa utjaspana, ukampisa jiwasanakaxa janiwa nayrjama jani amuyt'asksiripkxtanti, amuyt'asxtanpi suma urunakataki, janiwa khitisa jichhk'achapkistaspati akurunakanxa, amuyusaw utjaski mä suma thakhi jist'arañataki.

Wali askispawa amuyunakasa parlapxsma parlamintuna ukaxa, ukhamaraki janipuni ñanqharu tukusaraki jaysayasipxsna ukhaxa. Ukampisa janiwa utjkiti jichhurkama mä tama jach'a ch'amaniraki, nayraxa utjanpi MITKA-1 Constantino Lima jilawa ch'amanchayarakinxä, ukat qhiparuxa utjয়ারাকinwa Takir Mamani MRTK, maysatxa Victor Hugo Cárdenas ukasti MRTKL uksankirirakinwa, kunapunix chhaktayxchi, janiw sumpacha amuyatakiti uka jiskt'anakaxa, jichhurunakaxa yaqhanakaw uñstawayaraki janiw sumpachaxa irnaqawinakapaxa qhanañchatakiti ukanakasti akirunakawa: MTKL Fernando Untoja, MIP Felipe Quispe.

Julian: Chiqasa wali jach'aspawa aymaranakat parlañaxa...tukuyañataki: Mä suma aru taqi Tawantinsuyun markachirinakataki, ukakipkaraki aka Machaq Mara phuqkasinaraki.

Siku: Amuyunakasa qillqapxañani jutiri sullka wawanakan akat qhiparusa ullapxañanakapataki, amuyunakasa jach'anchapxarakiñani mä suma sarnaqawi jikxatañkamaraki taqi Tawantinsuyu uraqpachataki.

Aka Machaq Maranxa taqiniya katuqt'asipxam jach'a aruntawixa, suma urunaksa
thaqasipkakiñani jutiri markachirinakan askipatakiraki.
Juchhax yanapt'apxitaya saña:

Jallalla Aymar Machaq Mara!!
Jallalla Tawantinsuyu wiñay markanaka!!